



Sfidi ta' Żminijietna fit-Talb

Lulju 2016

Merħba! Il-Papa jistieden lil kulhadd, ikun xi jkun it-twemmin tiegħu, sabiex ningħaqdu flimkien u nitolbu:

Biex il-popli indigeni, li għandhom l-identità u l-eżistenza tagħhom mhedda, jiġu rrispettati.



Ningabar:

Insib ambjent kwiet u pożizzjoni komda biex inħejji ruħi għat-talb. Insir konxju ta' dak li għaddej fija. Nieħu nifs fil-fond waqt li nagħraf li Alla qed iħares lejja u lejn ta' madwari b'għajnejn ta' mħabba.



Fatt ċkejken:

It-Tribù ta' Surui fl-Amazun fil-Brazil kellha l-ewwel kuntatt ma' barranin fl-1969 waqt il-bini tat-*Trans-Amazon Highway*, triq ta' elfejn mil. Disgħin fil-mija ta' dan it-tribù mietu fi ftit snin minħabba l-mard li ġew esposti għalih meta' ltaqgħu ma' nies minn bnadi oħra. Apparti minnhekk, riżultat ta' din it-triq ġdida, diversi kumpaniji bdew jaqtgħu numru kbir ta' siġar fl-art li tradizzjonalment kienet ta' dan it-tribù.



Inzerta li l-kap tat-tribù Almir, waqt li kien f'raħal ieħor, ra ritratti meħudin mis-satelliti fuq kompjuter b'*software* li wieħed jista' jaċċessa b'xejn fuq l-internet. Almir ma damx ma' għamel kuntatt mas-sidien ta' din il-facilità biex, b'dawn ir-ritratti, it-tribù jkun jista' jsegwi x'qed jiġri fl-artijiet tiegħu u jirrapporta l-abbużi lill-awtoritajiet tal-pajjiż. Permezz ta' għodod elettronici oħra, it-tribù issa għandu introjtu finanzjarju billi qiegħed ibiġħ l-hekk imsejha '*carbon credits*' lill-kumpaniji internazzjonali. Minflok jinqatgħu s-siġar u jinbiegħ l-injam tagħhom, il-kumpaniji jixtru s-siġra fil-ħamrija biex tassorbi l-*carbon dioxide* li huma stess qed jipproduċu.



Nahseb ftit:

Qatt irriflettejt kif proġetti li jitqiesu progressivi jistgħu jaffettwaw fin-negattiv lil xi wħud?
Qatt ħsibt kif persuna tista' tkun effettiva biex tbiddel il-ħajja ta' komunità?



Nitlob:

Għinni Mulej biex dejjem inżomm f'moħħi x'konsegwenzi jistgħu jkollhom l-azzjonijiet tiegħi fuq nies oħrajn.



Kliem ta' dawl:

Meta 'l bniedem taqilgħu minn artu, toħodlu l-ispirtu ta' ħajtu.

Proverbju tal-Aborigini Awstraljani



X'nista' nagħmel:

Nagħzel li nixtri prodotti minn kumpaniji li ma jisfruttawx gruppi li huma f'minorità fil-pajjiż. Nikkunsidra kif l-azzjonijiet tiegħi jistgħu jinfluwenzaw lil ta' madwari.